

மனித விழுமியப் பாடல்கள்




கவிஞர்

கல்வயல் வே. குமாரசாமி



ஓ
சிவமயம்

கவிஞர்
கல்வயல் வே. குமாரசாமி



மனித பதம்
01-01-1944

ஓறை பதம்
10-12-2016



மனித விழுமியப் பாடல்கள்

இயற்றியவர்:-

“காவ்யாபிமானி, கவிமாமணி, கலாபூஷணம், மகரந்தச்சிறகு”

கவிஞர்

கல்வயல் வே. குமாரசாமி



காவ்யாபிமானி கல்வயல் வே. குமாரசாமி

01-01-1944 இல் கல்வயல் சாவகச்சேரியில் பிறந்தார். இவர் சிறுபராயத்தில் இருந்தே கவிதை புனையும் ஆற்றல் மிக்கவராகத் திகழ்ந்து கலை மாணி, முதுகலைமாணிப் பட்டங்களைப் பெற்று கோப்பாய் ஆசிரிய கலாசாலையில் விரிவுரையாள ராகப் பணியாற்றிய இவர் தமிழ், ஆங்கிலம், சிங்களம் ஆகிய மும்மொழியிலும் பாண்டித்தியம் உடையவராக விளங்கினார்.

முருகையன், கைலாசபதி, மகாகவி போன் றோரிடம் கவிதைத் துறையைப் பயின்று தேர்ச்சி பெற்ற இவர் அதன் வாயிலாகச் சமூக அவலங்களைக் கூறும் உணர்ச்சி மிக்க பல கவிதைகளை எழுதினார்.

முறுகல் சொற்பதம், சிரமம் குறைகிறது, மரண நனைவுகள் ஆகிய கவிதை நூல்களையும் பாப்பாப்பா, பாடுபாப்பா, மணிப்பா, பாலர்பா ஆகிய குழந்தைக் கவிதை நூல்களையும் வெளியிட்டுள்ளார். 1000ற்கு மேற்பட்ட கவியரங்குகளில் அணிசெய்த இவர்

நாடளாவிய ரீதியில் பல கவிதைப்போட்டிகளில் பங்கு
கொண்டு தங்கப்பதக்கங்களைப் பெற்றவராவார்.

இவருக்கு 2000இல் இந்துசமயப்பேரவை
“கவிமாமணி” விருதையும், 2009இல் கலாசார
அலுவல்கள் திணைக்களம் “கலாபூஷணம்”
விருதையும், 2011இல் அகில இலங்கைக் கம்பன்
கழகம் “மகரந்தச் சிறகு” விருதையும், கொழும்புத்
தமிழ்ச் சங்கம் “உலகத்தமிழ் இலக்கிய மாநாடு”
விருதையும், 2014இல் தென்மராட்சிப் பிரதேசசெயலகம்
“கலைச்சாகரம்” விருதையும் வழங்கியது.

இவரது 45 வருடங்களுக்கு மேலான கலைச்
சேவையைப் பாராட்டி 2015ஆம் ஆண்டுக்கான
கௌரவ முதலமைச்சர் விருதைப் பெற்றார்.

உலகக் கவிதைத்தினம் 2016இல் தேசத்தின்
உயர் கௌரவ விருதான “காவ்யாபிமானி”
விருதினையும் பெற்றார். இது தமிழனுக்கு கிடைத்த
முதல் விருதாகும்.

1. வாழும் வழி

அன்பை நாடி அருளை நாடி
அறிவை நாடிக் கூடுவீர்
என்றும் வாழ்வில் இனிமை கோடி
எய்தி நின்றே வாழுவீர்

நன்றி யோடும் ஞானம்தேடி
நன் நெறிக்கண் சேருவீர்
என்றும் வெற்றி பெற்று நல்ல
இயல்பு வாழ்க்கை வாழ்வீர்

2. அம்மா அப்பா

அம்மா அன்பின் திரு வுருவம்
அப்பா கருணை அருள் வடிவம்
எம்மை வளர்க்கும் அவர்களை நாம்
என்றும் நன்றாய் வணங்கிடுவோம்

நன்றிப் பெருக்கின் உணர்வோடு
நாளும் சொற்படி நடந்திடுவோம்
என்றும் இறையை வணங்கிடுவோம்
எல்லோர்க்குமாய்த் தொழுதிடுவோம்.

3. நற்செல்வம்

நற்பண்புகளே நம் செல்வம்
அவையே வாழ்வின் அவசியமாம்
நற்பண்பாலே ஒரு மனிதன்
நன்றாய் அறியப்படுகின்றான்

வெற்றி வாய்ப்பைக் காணுகிறான்
விளைவைப் பொதுமை ஆக்குகின்றான்
சுற்றம் சூழ வாழுகின்றான்
சோலி யின்றி வாழுகின்றான்.

4. கடமை

அன்புக்கு தலை வணங்கு
அறிவினை நிதம் பெருக்கு
நன்றி சொல் உதவிக் கென்றும்
நட்பினை மேம்படுத்து

வென்றி கொள் ஆற்றலையே
பொறாமை கொள்மனம் விலக்கு
என்றும் நீ இதனைப் பேணு
நிச்சயம் உலகம் போற்றும்

5. வேண்டுதல்

உண்மை பேச வேண்டும்
உலகமே அமைதியாக
கண்ணியம் காக்க வேண்டும்
கலகத்தை நிறுத்த வேண்டும்.

சண்டைகள் ஒழிய வேண்டும்
சமரசம் நிலைக்க வேண்டும்
எண்ணிலா உயிர் பறிக்கும்
இயக்கங்கள் ஒழிய வேண்டும்.

6. ஆவல்

திரும்பிய பக்கம் எங்கும்
திருவளர் நுட்பம் செய்வோம்
வரும்படி எவரும் எய்த
வழிபல திறந்து வைப்போம்

விரும்பிய யாவும் நல்கும்
விண்ணுலகு எழுப்பி வைப்போம்
கரும்பினை ஒத்த ஞானம்
கைவரு கலை பயில்வோம்

அரும்பெறும் செறிவு ஞானம்
அடை நெறி பல திறப்போம்
பெரும் புகழாளர் நட்பை
தேடிப் போய் எமை வளர்ப்போம்.

7. அன்பு

அன்பை வளர்ப்போம் - நல்ல
அறிவைப் பெருக்குவோம்
ஒன்று சேருவோம் நம்
உறவைப் பேணுவோம்

நன்றே பலபுரிவோம் - நலம் சேர்
நன்மைகள் நாடிச் செல்வோம்
என்றும் உடல் உழைப்போம் - உயர்
ஏற்றங்கள் பல சமைப்போம்

8. நடத்தைகள்

பணிவாய் துணிவாய் பணிவாக
பரிவாய் தாளப் பேசுங்கள்
செய்யும் பணியாய் இருந்தாலும்
செய்ய வேண்டிக் கொண்டாலும்

அன்பும் குழைவும் அதில்சேர
அமைதியாகக் கூறுங்கள்
அனைத்தும் வெற்றியாகி வரும்
ஆக்க பூர்வம் ஆகுமிவை

9. உயர்வின் வழி

முயற்சியும் பயிற்சியும்
உயர்ச்சி தரும்
பயிற்சியில் ஆற்றல்
பல வளரும்
அயர்ச்சியினாலே
உயர்ச்சி கெடும்
உயர்ச்சியினாலே
மகிழ்ச்சி வரும்
உழைப்பதனாலே
வாழ்வுயரும்

10. பெற்றார் அருமை

அம்மா அன்புக்கு அடிபணி
அப்பா வார்த்தை அருள் மொழி
எம்மை உயர்த்தும் ஏணிகள்
ஏற்றிக் கரைசேர் தோணிகள்
உண்மை உணர்த்தும் ஞானிகள்
உறுதி நல்கும் உத்தமர்
கண்ணியத்தின் காவலர்
கண்ணால் காணும் கடவுள்

11. பயில் பலன்

உழைப்பு வெற்றிக்கு அறிகுறி
ஓயர் முயற்சி முதல்படி
பயிற்சி ஊட்டும் களை தெளி
பணிவு காட்டும் புதுவழி

திட்டமிட்டு செயல்படு
திறக்கும் பாதை அதன் நெறி
நேரம் மதி மணிமணி
பட்டதுயரம் படிபடி

12. தாள உரைத்தல்

மன்னிப்போம் பிறர்பிழை மறப்போம்
மனதால் பொறாமை அகற்றிடுவோம்
முன் நிற்போரை நேசமுடன்
மதித்து மகிழ பேசிடுவோம்

பணிவும் தயவும் காட்டிடுவோம்
பலரும் போற்ற ஏற்றிடுவோம்
தணிந்த வார்த்தை தயவு நிறை
தகுந்த வேளை தயை செய்வோம்.

13. நல்லியல்புகள்

அன்றே குறையை மறவுங்கள்
அன்பால் மனசை நிறையுங்கள்
நிறையைப் போற்றிப் புகழுங்கள்
நேசமுடன் குலவுங்கள்

என்றும் உறவை வளருங்கள்
இனிமை பயக்க உரையுங்கள்
சென்றதை மறந்து சிரியுங்கள்
செல்வம் தேடிக் குவியுங்கள்

14. நற்பண்பு

பொறுமை பேணிப் பழகுங்கள்
போலிப் போக்கை விலக்குங்கள்
பொதுவில் மற்றோர் மனம் நோகும்
பொல்லா வார்த்தை தவிருங்கள்

முகம் கோணாமல் நடவுங்கள்
முத்தோர் வாக்கை மதியுங்கள்
சிறுமை கண்டு விலகுங்கள்
சீற்றம் தவிர்த்து விலக்குங்கள்

15. நற்பண்பு

வறுமை கண்டால் உதவுங்கள்
வஞ்சகப் போக்கை உதறுங்கள்
முதியோர்க் உதவ முந்துங்கள்
முறமை போற்றி வாழுங்கள்

அங்கம் குறைந்தோர்க்கு உதவுங்கள்
அன்புத் துணையை அளியுங்கள்
தங்க உதவி செய்யுங்கள்
தயவோடு அன்பு காட்டுங்கள்

16. ஒழுக்கம்

சினத்தை மனத்தால் நீக்குங்கள்
செய்வன யாவும் வெற்றி தரும்
மனத்தின் சுமைகள் இறங்கிவிடும்
மகிழ்ச்சி எங்கும் ஆட்சி செய்யும்

இனங்கள் யாவும் ஒன்றாகும்
இனிமை இன்பம் இதம் செய்யும்
மனித நேயம் மாட்சி பெறும்
மலரும் வாழ்வில் மாண்புகளே

17. அறிவு

அறிவே எவர்க்கும் அரிய துணை
அதுவே மனிதர் ஆத்ம பலம்
பெறுக அறிவை பெருக்கிடுக
பிச்சை எடுத்தும் படித்திடுக

அறிவு வறுமை ஆபத்து
ஆற்றல் பெருகும் அறிவாலே
உறுதி நிறையும் உள்ளத்தில்
உயர்ந்த அன்பும் கைகூடும்.

18. உண்மை பேசுவோம்

உண்மை ஒன்றே பேசுவோம்
உறுதி இன்றே பூணுவோம்
எண்ணும் எழுத்தும் கண் என
உண்மையும் உயிராம் என

எண்ணம் யாவும் எங்களின்
இலட்சிய மூச்சாமென
உண்மை பேசி வாழுவோம்
உயர்ந்த வழியைக் காணுவோம்

19. ஒற்றுமை

ஒற்றுமையே எங்கள் பலமாகும்
உணர்ந்தே ஒன்றாய்ச் சேருங்கள்
வெற்றி நிச்சயம் உருவாகும்
வேள்வி இதனைத் தொடங்குங்கள்

பற்றும் பாசமும் உண்டாகும்
பணியில் நேர்த்தி தொண்டாகும்
சுற்றம் யாவும் ஒற்றுமையால்
துயரம் எல்லாம் பறந்தோடும்.

20. செய்யவேண்டியன

பசித்துயர் போக்க முந்து
பரிவுடன் அன்பாய்ப் பேசு
புசிப்பதற்கு உதவு நன்றாய்
பொறுமையோடு அணுகு நன்றாய்

பசிக்களை நீக்கி நன்றாய்
பணிவுடன் பேசி
பண்புடன் ஆறிப்போக
பலபடி உதவு நன்றாய்

21. ஆசான்

கல்வி தந்த ஆசானை
காலம் முழுதும் வணங்குங்கள்
சொல்லை நினைத்து துதியுங்கள்
தொண்டை நினைத்து புகழுங்கள்

அண்டி அவரோடு ஐக்கியமாய்
அன்பால் தொண்டு செய்யுங்கள்
தோன்றாத் துணையாய் என்றும் அவர்
தொல்லை போக்கும் துணையாகி

ஈன்றால் போல இருந்துதவும்
ஏற்றம் மிக்கவர் ஆசானே
அடக்கம் உடையார் உள்ளன்பால்
அரிய ஞானம் புகட்டும் அவர்

சான்றாண்மையினால் தயை செய்வர்
தலையில் வைத்துத் தொழுவோமே
பேசாப் பொருளாய் பெருந்துணையாய்
பேராற்றல்கள் பிணைப்பாரே.

22. கல்வி

தேடிப்புதுசு பயிலுங்கள்
திறனை அதிலே வளருங்கள்
கூடியிருந்து பயிலுங்கள்
குறைகள் மறந்து பழகுங்கள்

தேடும் செல்வம் கல்வியென
தேர்ந்து புரிந்து முயலுங்கள்
நாடும் புதுமை நலன்களினால்
நவீன நெறியை வளருங்கள்

வாடும் கல்வி யற்றோர்க்கு
வழங்க முன்னின்று உதவுங்கள்
ஆடை அற்றோர்க்கு உதவுங்கள்
அவரைச் சமமாய் மதியுங்கள்

ஆய கலைகள் அறியுங்கள்
அறிவால் உம்மை நிறையுங்கள்
அறிவு அறிவாக அறிந் தன்பு
அனைவர்க்கும் செய்து உதவுங்கள்

அறிவில் இறைவன் உறைகின்றான்
அனைத்துமாக இருக்கின்றான்
அறிய அறிய அறியாமை
அகற்றிக் கொண்டே இருக்கின்றான்.

23. நட்பு

நல்லோர் நட்பால் நலம் பெருகும்
நலிவு நீங்கி பலம் மலரும்
செல்லிடம் எங்கும் துணையாகும்
சேர் இடத்தே வல்ல பிணையாகும்

தொல்லை நீங்கும் துயர்களையும்
தோழமையோடு உறவாடும்
எல்லா விளைவும் இனிதாகும்
இயல்பாய் யாவும் கைகூடும்

பல்கும் அன்பு பாசத்தால்
பரவும் புகழும் பண்புகளும்
எல்லையில்லா மகிழ்ச்சியினால்
இதய நிறைவும் உண்டாகும்.

24. விடாமுயற்சி

பஞ்சம் தீர்க்கும் பயிர் செய்வாய்
மண்ணை நன்றாய்ப் பண்படுத்தி
மிஞ்சும் படியாய் தானியங்கள்
மிக்க விளைவைப் பெற்றிடுவாய்

சிறுதானியங்கள் பருப்பு வகை
செழிக்கச் செய்து விளைச்சலினை
பெறுதற்கு உரிய கல்விகலை
பேணிப் பயில முயன்றிடுவாய்

பஞ்சம் போக்க பசிநீக்க
பாடுபட்டு உழைப்பாயேல்
அஞ்சா நெறியை அவை நல்கும்
ஆக்கம் ஊக்கம் அடிஒற்றி

ஓயா உழைப்பும் முயற்சியுமே
உயர்த்தும் ஏணி உண்மை இவை
தேயா செல்வம் அவை நல்கும்
திறனும் தெளிவும் அவை நல்கும்

25. தவிர்க்க வேண்டுவன

வேண்டா எண்ணம் விலக்குங்கள்
வெறுப்பு பொறாமை விளைவுகளை
தூண்டி வளர வழி வகுக்கும்
தொல்லைக்குள்ளே செலுத்தி விடும்

முண்டு பகைமை முற்கோபம்
முதலாம் கெடுதிப் போக்குகளில்
தூண்டா வண்ணம் எமைக் காக்க
தூய எண்ணம் வளருங்கள்

நல்லோர் நட்பை நாடுங்கள்
நாளும் அவர் வழி பேணுங்கள்
வல்லமை துணிவு வளருங்கள்
முன்னோர் வழியில் நடவுங்கள்

செல்வம் தேட உழையுங்கள்
தீயோர் செருக்கை அறுப்பதற்கு
வல்ல கருவி அதுவாகும்
வலிமை சேர்க்கும் துணையாகும்

26. வாழும் வழி

உண்மை என்றும் பேசுங்கள்
உத்தமராக்கும் உலகெல்லாம்
எண்ணிய யாவும் ஈடேற்றும்
எதிலும் வெற்றி இணைவாகும்

கண்ணியமான நெறிகளிலே
கருத்தைச் செலுத்தி வழிநடத்தும்
திண்ணிய நெஞ்சில் ஒளிபரவும்
தேச மிக்க சுடர் பரவும்

மண்ணில் மதிப்பு மிகவளரும்
மாட்சி பெருகி மதிப்பு உயரும்
விண் உயர் கீர்த்தி விளைந்து வரும்
விளக்காய் ஞானச் சுடர் மிளிரும்

27. நல்வழி

தீமை இல்லாத சொல்லுங்கள்
தீர்க்க மாகப் பேசுங்கள்
யார்க்கும் அன்பு காட்டுங்கள்
அதிலும் உண்மை காட்டுங்கள்

அன்பை நன்றாய் வளருங்கள்
அறிவை என்றும் பெருக்குங்கள்
என்றும் இவற்றால் நன்மைகளை
எய்தி மேன்மை அடைவீர்கள்

சென்ற இடங்கள் எங்கும் நீர்
செல்வாக்கோடு மிளிர்வீர்கள்
நன்றே செய்வீர் பல செய்வீர்
நல்லோர் கேண்மை அடைவீர்கள்.

28. நித்திய கருமம்

தூய மனமும் சிந்தனையும்
தொண்டு செய்யும் பக்குவமும்
தாயின் அன்பும் தண்ணளியும்
தயையும் கொடையும் நடுநிலையும்

தோயும் வாழ்வைத் தொடருங்கள்
தோழமை யோடு நடவுங்கள்
பகைமைப் போக்கை தவிருங்கள்
பாசத்தோடு உதவுங்கள்

முரண்படு எண்ணம் முளையாத
முதிர்ச்சி எய்த முயலுங்கள்
சரணம் இறையை அடையுங்கள்
தக்கோராக வாழுங்கள்.

29. உண்மை பேசுவோம்

உண்மை ஒன்றே பேசுவோம்
உறுதி இன்றே பூணுவோம்
எண்ணும் எழுத்தும் கண் என
உண்மையும் உயிராம் என

எண்ணம் யாவும் எங்களின்
இலட்சிய முச்சா மென
உண்மை பேசி வாழுவோம்
உயர்ந்த வழியைக் காணுவோம்

கண்ணியத்தின் ஊற்றினில்
கனவு யாவும் மெய்ப்பட
திண்ணியத்தின் நெஞ்சொடு
செய்யும் உண்மை வார்த்தை

நன்மை கோடி நல்கிடும்
ஞானமும் முதிர்ந்திடும்
எண்ணிலா சிறப்புகள்
எங்குமே நிறைந்திடும்

30. நன்றி மறவாதீர்

உதவியை என்றும் மறவாதீர் - உயர்
பதவி வந்தாலும் பணம் வந்தாலும்
முன்செய் உதவியை என்றும் மறவாதீர்

துன்பம் துரத்தி சூழ்வேளை
துயர்களை நீங்க தோள் கொடுத்தே
செய் உதவியை என்றும் மறவாதீர்
உயிர் உள்ள வரை மறவாதீர்-உதவியை

தோன்றாத் துணையாய் துயர்களையும்
தொல்லைகள் நீங்க எமைத் தாங்கி
அயரா தளித்த அன்பு நிறை
ஆக்கத்துணையாய் முன் செய்த-உதவியை

நன்றி மறவா நல்வாழ்வு
நம்மை உயர்த்தும் பேரேணி
என்றும் மறவோம் நன்றியை நாம்
ஏற்றம் தந்த உதவியை நாம் - உதவியை

என்றும் மறவோம் மறவோமே
இதயம் கனிய இருப்போமே
நன்றே செய்தீர் நலம் செய்தீர்
நாவார நாம் போற்றிடுவோம் - உதவியை

31. முயற்சி

பத்து விரலாலும் பல நலம் விளைப்பாய்
புத்தம் புதிய துறை புவி முழுதான தோளா
நித்திய பத்திய நிலைவளர்
சித்திகளில் பல சிகரங்கள் சமைத்தே (பத்து)

எத்திசையும் இசை
இணையிலா முயற்சியால்
நற் பெறு பேறுகள்
நாம் தினம் பெறவே - பத்து

முற்பேறு அறிவின்
வெற்றியின் பேறாய்
நற் செல்வ மாய முயற்சி
நவநவமாகவே - (பத்து)

பொற்குகை குவிப்பாய்
புவி முழு தெங்கணும்
அற்புத முயற்சி செய்
ஆளுமை யாலே - பத்து

நற்பணி நாடி
நவ நவ மணியாய்
நல்லன விளைப்பாய்
நம் நாடு நலம் பெற - பத்து

32. பெரியோரை மதித்தல்

கல்வி அறிவு ஒழுக்கம் மிக்க
கண்ணியராய் வாழும் உயர்
பெரியோரைப் பணிந்திடுவோம்
பெற்றோரை மதித்திடுவோம்

மாட்சி நலன்கள் பலம்மிக்க
மாண்பு செறிந்த மூத்தோரை
போற்றி நின்று வழி நடப்போம்
பொறுமையுடன் அவர்சொற்கேட்போம்.

மூதறியர் முன் மொழிந்த
முதுநெறியும் மூதுரையும்
ஆதியோடு அந்தமாக
அவர் வாய் வழிகேட்போம்

நீதி நெறி நல்லொழுக்கம்
நித்தம் அவர் சொல் வழியில்
போதனையாய் கொள்வோம்
புதிய உலகு அமைப்போம்.

33. புறங்கூறாமை

போக விட்டு புறங் கூறல்

புனிதமான பண் பல்ல

போக விட்டு புறங்கூறிப்

புறணி சொல்லல் மிகக் கேடு

சான்றோர் போற்றா ஒழுக்க மது

தக்கோர் நாணும் செய்கை யது

ஈன்றாள் விருப்பா இயல்பும் மது

இதனைத் தவிர்த்தல் ஏற்ற மது

உலகம் தூற்றும் வழக்க மது

உயர்ந்த குணத்தை மாற்று மது

கலகம் பலவே ஆக்கு மது

கவலை வளர்த்து கெடுக்கு மது

தூற்றித்திரியும் பழக்கமிது

தூய நல்ல பண்பல்ல

சேற்றில் குளித்தல் ஒக்குமிது

செய்யாதீர் இச்சிறுமையையே.

34. நன்றி செய்

இன்றே செய்நீ நன்றே செய்
நாளை என்று நிறுத்தாதே
என்றும் செய்நீ எல்லோருக்கும்
இனிதே செய் எவ் ஏழைக்கும்

நன்றி மறந்து வாழாதே
நல்லோர் வார்த்தை மீறாதே
என்றும் ஊக்கம் குன்றாதே
ஏழை என்றும் இகழாதே

என்றும் ஒன்றாய் இணையுங்கள்
ஏற்ற கருமம் புரியுங்கள்
நன்றே ஆகும் யாவையுமே
நாளும் நன்றாய் யாவையுமே.

*

என்றென்றும் எங்கள்
இதய நன்றிகள்


10-12-2016 இல்

இறைபதம் அடைந்த

கல்வயல் வே. குமாரசாமியின்

மறைவை அறிந்த உடனே ஆறுதல்
கூறி உதவிபுரிந்த அயலவர்கள்,
உற்றார், உறவினர், நண்பர்களுக்கும்
தொலைபேசியில் அனுதாபம் தெரிவித்
தவர்களுக்கும் கண்ணீர் அஞ்சலி, நிதி
யுதவி வழங்கியவர்களுக்கும் நெஞ்சம்
நிறைந்த நன்றிகள்

இங்ஙனம்
மனைவீ, மகன்





திருக்கணித பதிப்பகம் - சாவகச்சேரி